

ॐ श्रीगणेशाय नमः । शक्ति आदि शक्तीस । विचारिती प्रश्न
एक सुरस । जरी नव्हता देव ऋषींच्या चित्तास । काम कांहीं तें उरला
॥१॥ तरी ते कामासुराचा वध वांछित । हा काम तें निष्काम कैसे
असत । तें ऐकून आदिशक्ति सांगत । सांगते भेद दोन्ही मार्गींचा ॥२॥
सकाम मार्ग निष्काम मार्ग । सांगतें ऐका भेद ज्ञानग । संशयच्छेद होऊन
मु. पु. खंड. ६ अ. ३१-३२

मग । चित्त तुमचें शमेल ॥३॥ स्वदेहपोषणासाठीं यशासाठीं ।
कामसंयुक्त भावयुक्त चित्तीं । देवांस जे नर भजती । ते सकाम जाणावे
॥४॥ स्वस्वधर्म पालनार्थ करिती । देव सेवेस्तव कर्में जगती । ते
देवांसी निष्काम भजती । परम भाव धरूनियां ॥५॥ देवांनी जी केली
भक्ति । ती निःकामिकाच होती । ती कशी तें सांप्रती । प्रिय शक्तींनो
ऐकावें ॥६॥ त्या निःकाम भक्तीचें चिन्ह । हित कामनेनें सांगेन पावन ।
सृष्टिस्थितिलयार्थ विनतमन । ब्रह्मादिदेव कर्मपर ॥७॥ ते गजाननासी
म्हणती । आम्ही जीं कर्में करितों जगतीं । ती तुझी सेवा निश्चिती ।
क्रीडा तुझीच ती असे ॥८॥ सर्वांच्या हृदयांत राहून । भोग भोगसी
तूं दोषविहीन । म्हणोनि ती सेवा पावन । देहपोषिक तुझीच ॥९॥
तुझ्या प्रीतिस्तव करित । आनंदें स्वधर्मकार्यें समस्त । सृष्टि आदि क्रिया
तव तोषार्थ । म्हणोनि करितों ही प्रार्थना ॥१०॥ दैत्यमुख्यानें त्या सांप्रत ।
सेवा तुझी केली खंडित । ती सेवा करण्या असमर्थ । उत्सुक असूनही
आम्हीं सारे ॥११॥ ऐसी प्रार्थना करित । देवसंघ विकट देवाप्रत ।
देहभोगादि भावांत । यशाची स्पृहा त्यांना होती ॥१२॥ स्वधर्मसंयुक्त
करिती । जे जे शरीरव्यापार जगतीं । दुंढिप्रीत्यर्थ मानिती । तरी त्या
क्रिया निष्काम ॥१३॥ आतां देवींनो सांप्रत । ऐका विकटाचें विशेष
चरित । जें ऐकतां भक्ति लाभत । श्रोत्यासी तैसी उद्गात्यासी ॥१४॥
कुंभकर्णादी सर्व जाती । कामासुराप्रती भयभीत चित्तीं । महावीरास
त्या निवेदिती । घडला सर्व वृत्तान्त ॥१५॥ मयूरेश विकट नामें ख्यात ।
आला असे देवप्रार्थित । तो वधील महासुरांसी निश्चित । ऐसी आशंका
वाटतसे ॥१६॥ त्या विकटाचा दृष्टिनिपात । देवांसी तेजयुक्त करित ।
आम्हीं तेजविहीन समस्त । महामते हें आश्चर्य वाटे ॥१७॥ आतां
विकटासी जावें शरण । हेंचि शुभद आपणा शोभन । अन्यथा असुरसंघ

विनाश अशोभन । अटळ वाटे आम्हांसी ॥१८॥ कुंभकर्णाचें ऐकून
 वचन । झाले असुर क्रोधमग्न । निर्भत्सना त्याची करून । सर्वासमक्ष
 बोलती ॥१९॥ ऐसा विकल होऊन । कां बोलसी भ्रांत वचन ।
 कामासुराचा वेग सहन । करील ऐसा कोण असे ॥२०॥ बळीचें
 वचन ऐकून । प्रतापी कामासुर बोले विषाद मन । आकाशवाणी सत्य
 होऊन । आला माझा शत्रु येथ ॥२१॥ आता मारीन किंवा मरेन ।
 त्याची चिंता न करी माझें मन । कामासुराचा निश्चय ऐकून । दुर्मद
 असुर बोले त्यासी ॥२२॥ तेजस्वी वीर्ययुक्त वचन । कुंभकर्णे पाहिला
 विकट म्हणून । उत्पत्तिनाशयुक्त जाण । अन्यथा कैसे दर्शन झालें
 ॥२३॥ जें जें होतसे दृष्ट । तें तें होतसे विनष्ट । ऐसें वेदवचन इष्ट ।
 मनीं आण महामते ॥२४॥ तेव्हां महाराजा कामासुरा तुजसी । कैसा
 मारील तुज वरयुक्तासी । चिंता सोडी राजेंद्रा तयासी । आम्ही मारु
 निःसंशय ॥२५॥ शत्रूस वधून यासम विजयवंत । होऊं आम्हीं निश्चये
 जगांत । आज्ञा द्यावी महादैत्यांप्रत । तुझ्या चरणाचे किंकर जे ॥२६॥
 पहा आमुचें महावीर्य रणांत । देवांचा नाश जें करील त्वरित । देवांनी
 माया केली अद्भुत । आकाशवाणी करविली ॥२७॥ भयरूपिणी
 आकाशवाणी करून । दैत्य राक्षसा भिववून । देव साधू पाहती स्वइच्छित
 पूर्ण । विचार करी बुद्धिमंता ॥२८॥ ही आकाशवाणी नसत । देहधारी
 कैसा मारील तुज जगांत । तूं महाबळी प्रतापवंत । चिंता कशाची
 आतां तुजला ॥२९॥ दुर्मदाचें ऐकून वचन । बळी आदि महाक्रूर
 आनंदून । त्यास म्हणती तुझें भाषण । सर्वथैव सत्य असे ॥३०॥
 तदनंतर कामासुर । जमवून सर्व असुरवीर । चतुरंग बळें युक्त शूर ।
 गजाननाशी लढण्या गेला ॥३१॥ शुक्रानें नंतर दैत्येंद्रास । बोध केला
 अति सुरस । विविध गोष्टी तयांस । सांगे तेव्हां उपदेशपर ॥३२॥

परी मदोत्सिक्त बळगर्वे मोहित फार । न एके वचन जें सांगे शुक्र ।
मायामोहप्रभावे ॥३३॥ मुनिमुख्य तो शुक्राचार्य जाणत । भावी
काळवेग निश्चित । त्याचा निरोप घेऊन जात । परी कामासुर मानेना
॥३४॥ दैत्य क्रोधयुक्त प्रहर्षित । युद्ध करण्या अति उत्कंठित । देवांचें
मर्दन करण्या जात । जेथ ते पूर्वी राहिले होते ॥३५॥ ओमिति
श्रीमदान्त्ये पुराणोपनिषदि श्रीमन्मौद्गले महापुराणे षष्ठे खंडे विकटचरिते
देवदैत्यसमागमो नाम द्वात्रिंशत्तमोऽध्यायः समाप्तः । श्रीगजाननार्पणमस्तु ।

(अध्याय बतिसावा संपूर्ण)